

வாக்களிக்க வரையறுக்கப்பட்டுள்ள 13 அடையாள ஆவணங்கள் எவை?

சென்னை, மார்ச் 23: மக்களவைத் தேர்தலில் வாக்களிக்க வரையறுக்கப்பட்டுள்ள அடையாள ஆவணங்கள் எவையென தலைமைத் தேர்தல் அதிகாரி சத்யபிரத சாகு தெரிவித்துள்ளார்.

இதுகுறித்து சனிக்கிழமை அவர் வெளியிட்ட செய்தி: கடந்த தேர்தல்களைப் போலவே, வரும் மக்களவைத் தேர்தலிலும் புகைப்பட வாக்காளர் அடையாள அட்டையுடன் சேர்த்து, மொத்தம் 13 வகையான ஆவணங்கள் வரையறுக்கப்பட்டுள்ளன.

அதன்படி, வாக்காளர் அடையாள அட்டை, ஆதார் அட்டை, மகாத்மா காந்தி தேசிய ஊரக வேலை உறுதியளிப்புத்திட்டத்தின் பணி அடையாள அட்டை, புகைப்படத்துடன் கூடிய வங்கி / அஞ்சலக கணக்குப் புத்தகங்கள், தொழிலாளர் நல அமைச்சகத்திட்டத்தின்

கீழ் வழங்கப்பட்ட மருத்துவக் காப்பீட்டு அட்டை, ஒட்டுநர் உரிமம், வருமான வரி நிரந்தர கணக்கு எண் அட்டை (பான் அட்டை), தேசிய மக்கள்தொகை பதிவேட்டின் கீழ் இந்திய தலைமைப் பதிவாளரால் வழங்கப்பட்ட ஸ்மார்ட் அட்டை, இந்திய கடவுச்சீட்டு, புகைப்படத்துடன் கூடிய ஒய்வுதிய ஆவணம், மத்திய, மாநில அரசுகள், பொதுத்துறை நிறுவனங்கள், வரையறுக்கப்பட்ட பொது நிறுவனங்களின் தொழிலாளர்களுக்கு வழங்கப்பட்ட புகைப்படத்துடன் கூடிய பணி அடையாள அட்டைகள், மக்களவை, சட்டப் பேரவை உறுப்பினர்களுக்கு வழங்கப்பட்டுள்ள அடையாள அட்டை, மத்திய அரசின் சமூக நீதி மற்றும் அதிகாரமளித்தல் அமைச்சகத்தால் வழங்கப்பட்ட தனித்துவமான அடையாள அட்டை ஆகியவற்றின்

அசல் ஆவணங்களில் ஏதேனும் ஒன்றை எடுத்து வந்து வாக்கினைச் செலுத்தலாம்.

பெயர் இருந்தால்தான் வாக்களிக்கலாம்: அடையாள அட்டை இருப்பதால் மட்டும் வாக்கைச் செலுத்தி விட முடியாது. வாக்காளர் பட்டியலில் பெயர் இருக்க வேண்டும். இருந்தால் மட்டுமே வாக்களிக்க முடியும்.

வாக்காளர் பட்டியலில் வாக்காளரின் வரிசை எண்ணை அறிந்து கொள்வதற்காக புகைப்பட வாக்காளர் சீட்டுக்குப் பதிலாக வாக்காளர் தகவல் சீட்டை அச்சிட்டு வழங்க இந்திய தேர்தல் ஆணையம் முடிவு செய்துள்ளது. வாக்காளர் தகவல் சீட்டில் வாக்குச் சாவடியின் பெயர், வாக்குப் பதிவு நாள், நேரம் போன்றவை இடம்பெற்றிருக்கும்.

மாவட்ட தேர்தல் அலுவலரால்

வாக்குப் பதிவு நாளுக்கு ஐந்து நாட்களுக்கு முன்பாக அனைத்து வாக்காளர்களுக்கும் வாக்காளர் தகவல் சீட்டு விநியோகிக்கப்படும். வாக்குச் சாவடியில் வாக்காளர் தகவல் சீட்டைக் காண்பித்து வாக்களிக்க முடியாது. அது அடையாள ஆவணம் இல்லை.

ஒரு வாக்காளர் வேறொரு சட்டப்பேரவைத் தொகுதியின் வாக்காளர் பதிவு அதிகாரியால் வழங்கப்பட்ட அடையாள அட்டையை வைத்திருக்கலாம். அந்த அடையாள அட்டையையும் இந்திய தேர்தல் ஆணையத்தின் அடையாள ஆவணமாகப் பயன்படுத்தலாம். ஆனால், அந்த வாக்காளருடைய பெயர் வாக்களிக்கச் செல்லும் வாக்குச் சாவடிக்குரிய வாக்காளர் பட்டியலில் இடம்பெற்றிருக்க வேண்டும் என்று தெரிவித்துள்ளார்.

வள்ளுவரைப் போற்றும் வெண்பா

ப. சோமசுந்தர வேலாயுதம்

பெரும்புலவர் அரசஞ்சண்முகனார் மதுரைக்கருகிலுள்ள சோழவந்தான் எனும் ஊரில் பிறந்தவர். இவர் இலக்கண இலக்கிய ஆராய்ச்சியிலும் உரைநடை எழுதுவதிலும், சித்திரக் கவி யாப்பதிலும் ஆற்றல் மிக்கவர்.

திருக்குறள் சண்முக விருத்தி தொல்காப்பியப் பாயிரவிருத்தி முதலிய நூல்களும் ஏகபாத நூற்றந்தாதி முதலிய பிரபந்தங்களும் இவர் இயற்றியவையே. இவர் இயற்றிய திருக்குறள் நேரிசை வெண்பா நூல் புகழ்மிக்கது.

திருக்குறள் நேரிசை வெண்பா வில் வரிசையாகக் குறிப்பிட்டுள்ள ஒவ்வொரு திருக்குறளையும் பின்னிரண்டடியாக வைத்து அக்குறள் நீதிக்கியைந்த ஒரு நிகழ்வு அல்லது நீதி அடங்குமாறு பாடிய அடிகள் இரண்டை முன்னிரண்டடியாக அமைத்து இரண்டாம் அடியின் மூன்றாம் சீரில் வள்ளுவரே எனத் தெய்வப்புலவரை முன்னிலையாக்கித் தனிசொல்லோடு நேரிசை

வெண்பா வடிவில் இயற்றப்பெற்றதால் இது திருக்குறள் நேரிசை வெண்பா எனப்பெயர் பெற்றது.

திருக்குறளுக்கு இவ்வாறு இயற்றப்பெற்ற நூல்களுள் இதுவொன்றே வள்ளுவரை முன்னிறுத்தி எழுதிய நூல் என்பது திருக்குறளுக்கும் வள்ளுவப்பெருந்தகைக்கும் பெருமை தருவது.

எடுத்துக்காட்டாக இரு திருக்குறள் நேரிசை வெண்பாக்கள்:

சாயா இரணியனும்சாய, அவன்
இளஞ் சேய்
மாயாநல் வாழ்வுறலென்
வள்ளுவரே – ஆயின்
பிறவிப் பெருங்கடல் நீந்துவர்
நீந்தார்
இறைவன் அடிசேரா தார்.

பெய்யமழை இந்திரன்பாற்
பெட்டான் பொருநை யொடு
வையையுடை யானுமென்னோ
வள்ளுவரே – உய்யவே
நீரின்று அமையாது உலகுஎனின்
யார்யார்க்கும்
வான்இன்று அமையாது ஒழுக்கு!

பூடானில் இந்திய உதவியில் நவீன மருத்துவமனை

<https://t.me/dinamanihighlights>

திம்பு, மார்ச் 23: பூடானில் இந்திய உதவியில் கட்டப்பட்ட தாய்-சேய் நல மருத்துவமனையை பிரதமர் நரேந்திர மோடி, பூடான் பிரதமர் ஷெரிங் டோப்கே ஆகியோர் சனிக்கிழமை திறந்து வைத்தனர்.

தலைநகர் திம்புவில் திறக்கப்பட்டுள்ள இந்த மருத்துவமனை 150 படுக்கை வசதிகளைக் கொண்டதாகும்.

குழந்தைகள் மருத்துவம், மகப்பேறு மற்றும் மகளிர் நல சிகிச்சை, மயக்கயவியல், அறுவைச் சிகிச்சை அரங்கம், பச்சிளங் குழந்தைகள் மற்றும் குழந்தைகள் தீவிர சிகிச்சை பிரிவு உள்ளிட்ட வசதிகள் இங்கு நவீன முறையில் அமைக்கப்பட்டுள்ளன.

இது குறித்து பிரதமர் நரேந்திர மோடி வெளியிட்ட 'எக்ஸ்' பதிவில், 'பூடான் நாட்டு மக்களின் நம்பிக்கையின் கலங்கரை விளக்கமாக திகழும் இம்மருத்துவமனையில் தரமான மருத்துவ சேவைகள் வழங்கப்படும். ஆரோக்கியமான எதிர்கால தலைமுறையினரை உருவாக்குவதில் இந்தப் புதிய மருத்துவமனை முக்கியப் பங்களிக்கும்' எனக் குறிப்பிட்டுள்ளார்.

பூடானில் சுகாதாரத்துறை மேம்பாட்டுக்கு இரு நிலைகளாக இந்தியா உதவியளித்து வருகிறது.

இரு நாட்டு பிரதமர்கள் திறந்து வைத்தனர்



திம்புவில் நவீன மருத்துவமனையை கூட்டாக திறந்து வைத்த பிரதமர் நரேந்திர மோடி, பூடான் பிரதமர் ஷெரிங் டோப்கே.

ரு.22 கோடியில் கட்டப்பட்ட முதல் மருத்துவமனை கடந்த 2019-இல் செயல்பாட்டுக்கு வந்தன.

பூடானின் 12-ஆவது ஐந்தாண்டு திட்டத்தின் ஒரு பகுதியாக ரூ.119 கோடி மதிப்பிலான

இரண்டாம் கட்ட மருத்துவமனை மேம்பாட்டுப் பணிகள் சமீபத்தில் முடிவடைந்தன.

பூடான் சுகாதாரத் துறை அமைச்சர் டான்டின் வாங்கக் செய்தியாளர்களிடம் கூறுகையில், 'இந்தியாவிடமிருந்து பல

உதவிகளை பூடான் பெற்று வருகிறது. குறிப்பாக சுகாதாரம் சார்ந்த வசதிகளைப் பெற்றுள்ளோம். இந்த வளாகத்தில் புற்றுநோய் சிகிச்சைப் பிரிவு அமைப்பதற்கான திட்டமும் உள்ளது. தற்போது புற்றுநோயால் பாதிக்கப்

படும் பூடான் மக்களை இந்தியாவில் சிகிச்சை பெற பரிந்துரைக்கப்படுகிறது. புற்றுநோய் சிகிச்சைப் பிரிவு செயல்பாட்டுக்கு வரும் நிலையில், நாட்டின் மருத்துவ வசதிகள் மேலும் மேம்படும்' என்றார்.

இந்தியா திரும்பினார் பிரதமர் பிரதமர் மோடி தனது இரு நாள் பூடான் பயணத்தை முடித்து கொண்டு சனிக்கிழமை நாடு திரும்பினார்.

முன்னதாக, பிரதமர் நரேந்திர மோடியை பாரோ சர்வதேச விமான நிலையத்தில் பூடான் அரசர் ஜிக்மே கேசர் நம்கியால் வாங்கக், பிரதமர் ஷெரிங் டோப்கே ஆகியோர் வழியனுப்பி வைத்தனர்.

இது குறித்து பிரதமர் மோடி வெளியிட்ட பதிவில், 'தில்லிதிரும்பும்போது பூடான் அரசர் ஜிக்மே கேசர் நம்கியால் வாங்கக், பிரதமர் ஷெரிங் டோப்கே ஆகியோர் விமான நிலையத்தில் வழியனுப்பி வைத்தனர். இந்தப் பயணம் மிகவும் சிறப்புக்குரியதாக இருந்தது. பூடான் மக்களின் வரவேற்புக்கும் உபசரிப்புக்கும் நன்றி. பூடானின் நம்பிக்கைக்குரிய நண்பனாக இந்தியா தொடரும்' எனக் குறிப்பிட்டுள்ளார்.

தடுப்புக் காவல் கொடூரமான நடவடிக்கை: உச்சநீதிமன்றம்

புது தில்லி, மார்ச் 23: ஒருவரை தடுப்புக் காவலில் வைப்பது கொடூரமான நடவடிக்கை என்று உச்சநீதிமன்றம் தெரிவித்துள்ளது.

இதுதொடர்பான வழக்கு ஒன்றை அண்மையில் விசாரித்த போது உச்சநீதிமன்றத் தலைமை நீதிபதி டி.ஒய்.சந்திரசூட் தலைமையிலான அமர்வு தெரிவித்ததாவது:

குற்றம் செய்யாமல் தடுப்பதற்கு ஒருவர் தடுப்புக் காவலில் வைக்கப்படுகிறாரே தவிர, தண்டிப்பது தடுப்புக் காவலின் நோக்கம் அல்ல. சட்டம், ஒழுங்கு சூழலை சரிவர பரமாரிக்க முடியாத மாநில காவல் துறையின் இயலாமைக்காக தடுப்புக் காவலை பயன்படுத்த முடியாது.

ஒருவரை தடுப்புக் காவலில் வைப்பது கொடூரமான நடவடிக்கை; மனம்போன போக்கில் அதிகாரத்தைப் பயன்படுத்தி பிறப்பிக்கப்படும் எந்தவொரு தடுப்புக் காவல் உத்தரவும் முளையிலேயே கிள்ளி எறியப்பட வேண்டும்.

தடுப்புக் காவல் தொடர்பான எந்தவொரு சட்டத்தின் கீழும், அதிகாரத்தை மிகுந்த கவனம், எச்சரிக்கை மற்றும் கட்டுப்பாட்டுடன் பயன்படுத்த வேண்டும் எனச் சட்டம் தெளிவாக எடுத்துரைக்கிறது என்று தெரிவித்தது.

இந்தோனேசியாவில் சக்திவாய்ந்த நிலநடுக்கம்


ஜகார்த்தா, மார்ச் 23: இந்
தோனேசியாவின் கடல்
பகுதியில் சக்திவாய்ந்த
நிலநடுக்கம் ஏற்பட்டது.

இது குறித்து அமெ
ரிக்க புவியியல் ஆய்வு
மையம் தெரிவித்துள்ள
தாவது: இந்தோனேசியா

வின் ஜாபா தீவுக்கு வடக்குக் கடலோரப்
பகுதியில் நிலநடுக்கம் ஏற்பட்டது. 8 கி.மீ.
ஆழத்தில் மையம் கொண்டிருந்த அது ரிக்
டர் அளவுகோலில் 6.4 அலகுகளாகப் பதி
வானது என்று அந்த மையம் தெரிவித்தது.

இந்த நிலநடுக்கத்தால் உயிர்ச் சேதமோ,
பொருள் சேதமோ ஏற்பட்டதாக உடனடி
தகவல் இல்லை. இந்த நிலநடுக்கம் காரண
மாக சுனாமி ஏற்படக்கூடும் என்ற அபாய
எச்சரிக்கையும் விடுக்கப்படவில்லை.

<https://t.me/dinamanihighlights>



2.70 கோடி மக்கள்
தொகை கொண்ட
தீவுக் கூட்டமான
இந்தோனேசியா,
புவித் தகடுகள் ஒன்று
டன் ஒன்று உரையும்,
'நெருப்பு வளையம்'
என்று அழைக்கப்ப

டும் பகுதியில் அமைந்துள்ளது. இதனால்
அங்கு அடிக்கடி நிலநடுக்கம், எரிமலை
வெடிப்பு, சுனாமி போன்ற இயற்கைச் சீற்
றங்கள் ஏற்பட்டு வருகின்றன.

இந்தோனேசியா அருகே 2004-ஆம்
ஆண்டு ஏற்பட்ட சக்திவாய்ந்த நிலநடுக்கத்
தால் சுனாமி ஏற்பட்டு இந்தியா உள்ளிட்ட
பல்வேறு நாடுகளைச் சேர்ந்த சுமார் 2.30
லட்சம் பேர் உயிரிழந்தது நினைவுகூரத்
தக்கது.

KUMAR MAYILSAMY

இலங்கைக்கு இந்தியா கூடுதல் நிதி

கொழும்பு, மார்ச் 23: இலங்கையின் அனுராதபுரத்தில் கட்டப் பட்டு வரும் குடியிருப்புகள் மற்றும் உள்கட்டமைப்பு வசதிகளுக்குக் கூடுதலாக 15 கோடி இலங்கை ரூபாய் (இந்திய மதிப்பில் சுமார் ரூ.4.15 கோடி) இந்தியா வழங்க உள்ளது.

இதன் மூலம் அனுராதபுரத்தின் சோபித்தேரர் கிராமத்தில் உள்கட்டமைப்பு வசதிகளுக்காக இந்தியா ஒதுக்கீடு செய்த நிதி 45 கோடி இலங்கை ரூபாயாக (சுமார் ரூ.12.45 கோடி) அதிகரித்துள்ளது.

கூடுதல் நிதி வழங்குவது தொடர்பான ஒப்பந்தம் இலங்கைக்கான இந்திய தூதர் சந்தோஷ் ஜா மற்றும் இலங்கை அதிகாரிகளுக்கு இடையே வியாழக்கிழமை பரிமாறிக் கொள்ளப்பட்டது.

இது குறித்து இலங்கையில் உள்ள இந்திய தூதரகம் வெளியிட்ட செய்திக் குறிப்பில், 'தற்போது நடைபெற்று வரும் 9 திட்டப் பணிகளை விரைவாக முடிக்கவும் கட்டுமான செலவு அதிகரிப்பால் ஏற்படும் தாக்கத்தைக் குறைக்கவும் கூடுதல் நிதி ஒதுக்க இந்திய அரசு முடிவெடுத்துள்ளது.

அதனடிப்படையில் குறித்த 9 திட்டங்களுக்கு ஒதுக்கீடு செய்யப்பட்ட நிதியில் 50 சதவீதம் வரையில் அதிகரித்துள்ளது எனத் தெரிவிக்கப்பட்டுள்ளது.

நாகை மீன்வள பல்கலை.க்கு ஜெயலலிதா பெயர் வைக்கும் கோரிக்கை நிராகரிப்பு

சென்னை, மார்ச் 23: நாகையில் உள்ள மீன்வளப் பல்கலைக்கழகத்துக்கு, 'டாக்டர் ஜெ.ஜெயலலிதா மீன்வளப் பல்கலைக்கழகம்' என பெயர் மாற்றம் செய்ய தமிழக அரசு முன்வைத்த கோரிக்கையை குடியரசுத் தலைவர் நிராகரித்துள்ளார்.

தமிழகத்தில் மீன்வளத்துக்கு என பல்கலைக்கழகம் தொடங்க 2012-ஆம் ஆண்டு அப்போதைய முதல்வர் ஜெயலலிதா தலைமையிலான தமிழக அரசு முடிவு செய்தது. அதன்படி நாகப்பட்டினத்தில் உள்ள வெட்டாறு ஆற்றங்கரையோரம் தமிழ்நாடு மீன்வளப் பல்கலைக்கழகம் அமைக்கப்பட்டது. இதற்கு அப்போதைய குடியரசுத் தலைவர் பிரணாப் முகர்ஜி அனுமதி அளித்தார்.

இதைத் தொடர்ந்து, கடந்த 2016-ஆம் ஆண்டு ஜெயலலிதா மறைந்ததையடுத்து, இந்த பல்கலைக்கழகத்தின் பெயரை 'டாக்டர் ஜெ.ஜெயலலிதா மீன்வளப் பல்கலைக்கழகம்' என பெயர் மாற்றம் செய்ய தமிழக அரசு தீர்மானம் நிறைவேற்றியது. இந்தத் தீர்மானம் ஆளுநரின் ஒப்பு

தலுக்காக அனுப்பி வைக்கப்பட்டிருந்தது. ஆனால், 4 ஆண்டு காலத்துக்கும் மேலாக ஆளுநர் எவ்வித பதிலையும் தெரிவிக்காமல் இருந்தார்.

<https://t.me/dinamanihighlights>
இந்த நிலையில், கடந்த 2023-ஆம் ஆண்டு மசோதா உள்பட 10 மசோதாக்களை தமிழக அரசுக்கு ஆளுநர் திருப்பி அனுப்பினார். இதைத் தொடர்ந்து மீண்டும் இந்தத் தீர்மானம் சட்டப்பேரவையில் நிறைவேற்றப்பட்டு, ஆளுநருக்கு அனுப்பி வைக்கப்பட்டது.

இந்த மசோதாவை ஆளுநர் ஆர்.என்.ரவி, குடியரசுத் தலைவர் திரௌபதி முர்முவின் ஒப்புதலுக்காக அனுப்பி வைத்திருந்தார். இந்த நிலையில் ஆளுநர் ஆர்.என்.ரவி அனுப்பிய பரிந்துரையை நிராகரிப்பதாக குடியரசுத் தலைவர் திரௌபதி முர்முசனிக்கிழமை அறிவித்தார். இது தொடர்பாக அவர் தமிழக அரசுக்கு கடிதம் எழுதியுள்ளார்.

இதன் மூலம் நாகை மீன்வள பல்கலைக்கழகம் தமிழ்நாடு மீன்வள பல்கலைக்கழகம் என்ற பெயரில்தான் அழைக்கப்படும் என்பது குறிப்பிடத்தக்கது.